



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

নং : ৮২/২০২১

স্বাস্থ্য বিভাগৰ বিষয়ববীয়াসকলৰ সৈতে ৰাজ্যৰ কোভিড পৰিস্থিতিৰ পৰ্যালোচনা মুখ্যমন্ত্ৰীৰ  
অন্যান্য জটিল ৰোগত ভুগি থকা ক'ভিড ৰোগীসকলক হোম  
কোৱাৰেণ্টিনৰ অনুমতি নিদিব : মুখ্যমন্ত্ৰী

**দিছপুৰ, ৪ জুন :** মুখ্যমন্ত্ৰী ড° হিমন্ত বিশ্ব শৰ্মাই আজি জনতা ভৱনস্থিত তেওঁৰ কাৰ্যালয় সভাকক্ষত আয়োজিত এক বৈঠকত স্বাস্থ্য বিভাগৰ বিষয়ববীয়াসকলৰ সৈতে ৰাজ্যৰ কোভিড পৰিস্থিতিৰ পৰ্যালোচনা কৰে। ৰাজ্যখনত মৃত্যুৰ হাৰ আৰু ক'ভিড সংক্ৰমণৰ হাৰ হ্রাস হোৱাৰ পৰিপ্ৰেক্ষিতত অহা কেইসপ্তাহমানৰ ভিতৰত পৰিস্থিতি যথেষ্ট উন্নত হ'ব বুলি মুখ্যমন্ত্ৰীয়ে আশা প্ৰকাশ কৰে।

ক'ভিড সংক্ৰমণৰ হাৰ আৰু মৃত্যুৰ হাৰ অধিক হ্রাস কৰাৰ বাবে অন্যান্য জটিল ৰোগত ভুগি থকা (কোমৰ্বিডিটি থকা) যিকোনো বয়সৰ ক'ভিড ৰোগীক হোম কোৱাৰেণ্টিনৰ অনুমতি নিদিবলৈ আৰু তেওঁলোকক প্ৰাতিষ্ঠানিক কোৱাৰেণ্টিনলৈ প্ৰেৰণ কৰিবলৈ মুখ্যমন্ত্ৰীয়ে স্বাস্থ্য বিভাগক নিৰ্দেশ দিয়ে।

বৈঠকত মুখ্যমন্ত্ৰীয়ে ক'ভিড চিকিৎসাৰ বাবে ব্যক্তিগত চিকিৎসালয়ৰ মাচুলৰ হাৰ নিৰ্ধাৰণৰ বিষয়টোও আলোচনা কৰে আৰু ব্যক্তিগত চিকিৎসালয়ৰ সাধাৰণ ৱাৰ্ড আৰু চুপাৰ-স্পেচিয়েলিটি ৱাৰ্ড দুয়োটাতে ক'ভিড চিকিৎসাৰ বাবে ৰোগীৰ ব্যয়সাধ্য যুক্তিসংগত মাচুল নিৰ্ধাৰণ কৰা হয়। অতিমাৰীৰ এই জটিল সময়ত যাতে ব্যক্তিগত চিকিৎসালয়ত স্বাস্থ্যসেৱাৰ বাবে যোৱা ৰোগীসকলৰ মাচুল লোৱাত কোনো বিসংগতি নাথাকে সেয়া নিশ্চিত কৰাৰ বাবেই মাচুলৰ এই হাৰ নিৰ্ধাৰণ কৰা হয়।

মুখ্যমন্ত্ৰীয়ে ৰাজ্যখনক কেন্দ্ৰীয় চৰকাৰে প্ৰদান কৰা ৬ টা অক্সিজেন প্ৰকল্প স্থাপনৰ স্থিতিৰ পৰ্যালোচনা কৰাৰ লগতে বিভিন্ন চৰকাৰী চিকিৎসালয়ত স্থাপন কৰা পেডিয়াট্ৰিক আইচিইউসমূহৰ স্থিতি তথা ৰাজ্যখনৰ ১৩ টা অক্সিজেন প্ৰকল্পৰ কাম-কাজৰো পৰ্যালোচনা কৰে।

অতি সোনকালে সৰ্বাধিক সংখ্যক লোকক টীকাকৰণৰ জৰিয়তে সামৰি লোৱাৰ বাবে দৈনিক টীকাকৰণৰ সংখ্যা বৃদ্ধি কৰিবলৈও মুখ্যমন্ত্ৰীয়ে বিভাগটোক নিৰ্দেশ দিয়ে। মুখ্যমন্ত্ৰীয়ে কয় যে অহা কেইদিনমানৰ ভিতৰত ৰাজ্যখনলৈ ভেকচিনৰ নতুন যোগান আহি পোৱাৰ লগে লগে অতি কম সময়ৰ ভিতৰতে যিমান সম্ভৱ সিমান লোকক সামৰি লোৱাৰ বাবে টীকাকৰণ দ্ৰুততৰ কৰি তুলিব লাগিব।

সুদৰ্ভীৰ্ণ ঋণৰ মাধ্যমেৰে ব্যক্তিগত চিকিৎসালয়সমূহক পুঁজি যোগান ধৰাৰ বিষয়টো পৰীক্ষা কৰিবলৈও মুখ্যমন্ত্ৰীয়ে স্বাস্থ্য বিভাগক নিৰ্দেশ দিয়ে যাতে তেওঁলোকে কেন্দ্ৰীয় চৰকাৰৰ দ্বাৰা ব্যক্তিগত খণ্ডৰ বাবে সংৰক্ষিত ২৫ শতাংশ কোটাৰ অধীনত নিৰ্মাতাসকলৰ পৰা পোনপটীয়াকৈ ভেকচিন ক্ৰয় কৰিব পাৰে। এই ব্যৱস্থাৰ ফলত ব্যক্তিগত চিকিৎসালয়ৰ জৰিয়তেও অধিক সংখ্যক লোকক টীকাকৰণৰ



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

---

আওতালৈ আনিব পৰা যাব বুলি তেওঁ আশা ব্যক্ত কৰে।

আজিৰ এই বৈঠকত স্বাস্থ্যমন্ত্ৰী কেশৱ মহন্ত, মুখ্যমন্ত্ৰীৰ প্ৰধান সচিব সমীৰ কুমাৰ সিনহা, স্বাস্থ্য বিভাগৰ প্ৰধান সচিব অনুৰাগ গৌৰেল, ৰাষ্ট্ৰীয় স্বাস্থ্য মিছন অসমৰ অভিযান সঞ্চালক লক্ষ্মণন এছৰ লগতে অন্যান্য বিষয়ববীয়াসকল উপস্থিত আছিল।

প্ৰঃকুঃ

০৪/০৬/২০২১